

ஸ்ரீ:

ஸ்ரீமதே நிக<sub>3</sub>மாந்தமஹாதே<sub>3</sub>ஸிகாய நம:

ஸ்ரீமாந் வேங்கடநாத<sub>2</sub>ார்ய: கவிதார்க்கிககேஸரீ |

வேத<sub>3</sub>ாந்தாசார்யவர்யோ மே ஸந்நித<sub>4</sub>த்தாம் ஸத<sub>3</sub>ா ஹ்ருதி<sub>3</sub> ||

திருமங்கையாழ்வார் அருளிச்செய்த

|| கம்பமா ||

*This document\* has been prepared by*

***Sunder Kidambi***

*with the blessings of*

ஸ்ரீ ரங்க<sub>3</sub>ராமாநுஜ மஹாதே<sub>3</sub>ஸிகன்

**His Holiness *śrīmad āṇḍavan* of *śrīraṅgam***

---

\*This was typeset using skt, L<sup>A</sup>T<sub>E</sub>X, Itrans, and the iitmtam font.

ஸ்ரீ:  
ஸ்ரீமதே ராமாநுஜாய நம:

## ॥ கம்பமா ॥

திருவண்புருடோத்தமம்

‡கம்ப மா கடல் அடைத்திலங்கைக்கு மன்\*  
கதிர் முடி அவை பத்தும்  
அம்பினால் அறுத்து\* அரசுஅவன் தம்பிக்கு\*  
அளித்தவன் உறை கோயில்\*  
செம் பலா நிரை செண்பகம் மாதவி\*  
சூதகம் வாழைகள் சூழ்\*  
வம்புலாம் கமுகோங்கிய நாங்கூர்\*  
வண் புருடோத்தமமே (1)

பல்லவம் திகழ் பூங்கடம்பேறி\* அக்-  
காளியன் பணவரங்கில்\*  
ஓல்லை வந்துறப் பாய்ந்தரு நடம் செய்த\*  
உம்பர் கோன் உறை கோயில்\*  
நல்ல வெம் தழல் மூன்று நால் வேதம்\* ஐ  
வேள்வியோடாறங்கம்\*  
வல்ல அந்தணர் மல்கிய நாங்கூர்\*  
வண் புருடோத்தமமே (2)

அண்டர் ஆனவர் வானவர் கோனுக்கென்று\*  
அமைத்த சோறதுவெல்லாம்  
உண்டு\* கோ நிரை மேய்த்தவை காத்தவன்\*  
உகந்தினிதுறை கோயில்\*  
கொண்டலார் முழுவில் குளிர் வார் பொழில்\*  
குல மயில் நடம் ஆட\*  
வண்டு தான் இசை பாடிடு நாங்கூர்\*  
வண் புருடோத்தமமே (3)

பருங்கை யானையின் கொம்பினைப் பறித்து\* அதன்  
 பாகனைச் சாடிப் புக்கு\*  
 ஒறுங்க மல்லரைக் கொன்று\* பின் கஞ்சனை  
 உதைத்தவன் உறை கோயில்\*  
 கரும்பினூடுயர் சாலிகள் விளை தரு\*  
 கழனியில் மலி வாவி\*  
 மருங்கெலாம் பொழில் ஓங்கிய நாங்கூர்\*  
 வண் புருடோத்தமமே (4)

சாடு போய் விழத் தாள் நிமிர்த்து\* ஈசன் தன்  
 படையொடும் கிளையோடும்  
 ஓட\* வாணனை ஆயிரம் தோள்களும்\*  
 துணித்தவன் உறை கோயில்\*  
 ஆடு வான் கொடி அகல் விசும்பணவிப் போய்ப்\*  
 பகலவன் ஒளி மறைக்கும்\*  
 மாட மாளிகை சூழ்தரு நாங்கூர்\*  
 வண் புருடோத்தமமே (5)

அங்கையால் அடி மூன்று நீர் ஏற்று\* அயன்  
 அலர் கொடு தொழுதேத்த\*  
 கங்கை போதரக் கால் நிமிர்த்தருளிய\*  
 கண்ணன் வந்துறை கோயில்\*  
 கொங்கை கோங்கவை காட்ட வாய் குமுதங்கள்  
 காட்ட\* மா பதுமங்கள்\*  
 மங்கைமார் முகம் காட்டிடு நாங்கூர்\*  
 வண் புருடோத்தமமே (6)

உளைய ஒண் திறல் பொன் பெயரோன்\* தன-  
 துரம் பிளந்துதிரத்தை  
 அளையும்\* வெம் சினத்தரி பரி கீறிய\*  
 அப்பன் வந்துறை கோயில்\*  
 இளைய மங்கையர் இணையடிச் சிலம்பினோடு\*  
 எழில் கொள் பந்தடிப்போர்\* கை

வளையின் நின்றொலி மல்கிய நாங்கூர்\*  
வண் புருடோத்தமமே (7)

வாளையார் தடங்கண் உமை பங்கன்\* வன்  
சாப மற்றது நீங்க\*  
மூளையார் சிரத்தைய முன்னளித்த\* எம்  
முகில் வண்ணனன் உறை கோயில்\*  
பாளை வான் கமுகூடுயர் தெங்கின்\* வண்  
பழம் விழ வெருவிப் போய்\*  
வாளை பாய் தடம் சூழ்தரு நாங்கூர்\*  
வண் புருடோத்தமமே (8)

இந்து வார் சடை ஈசனைப் பயந்த\* நான்  
முகனைத் தன் எழில் ஆரும்\*  
உந்தி மா மலர் மீமிசைப் படைத்தவன்\*  
உகந்தினிதுறை கோயில்\*  
குந்தி வாழையின் கொழுங்கனி நுகர்ந்து\* தன்  
குருளையைத் தழுவிப் போய்\*  
மந்தி மாம்பணை மேல் வைகும் நாங்கூர்\*  
வண் புருடோத்தமமே (9)

‡மண்ணுளார் புகழ் வேதியர் நாங்கூர்\*  
வண் புருடோத்தமத்துள்\*  
அண்ணல் சேவடிக் கீழ் அடைந்துய்ந்தவன்\*  
ஆலி மன் அருள் மாரி\*  
பண்ணுளார் தரப் பாடிய பாடல்\* இப்-  
பத்தும் வல்லார்\* உலகில்  
எண்ணிலாத பேர் இன்பம் உற்று\* இமையவ-  
ரோடும் கூடுவரே (10)

|| திருமங்கையாழ்வார் திருவடிகளே சரணம் ||